

امام اہلسنت: ایک نابغہ روزگار عالم

مولانا جمیل الرحمن عباسی

رات کے 1:58 منٹ پر موبائل کی گھنٹی بجی، دھڑکتے دل کے ساتھ موبائل کان سے لگایا تو صاحبزادہ امام اہل السنۃ حضرت مولانا عبدالحق خان بشیر مدظلہ کی سسکیوں، بھری گلوگیر آواز دل پر بجلیاں گراتی چلی گئی کہ ”ابا جی (امام اہل السنۃ حضرت مولانا سرفراز خان صفدر) فوت ہو گئے“۔

”انا لله وانا اليه راجعون“ ان لله ما اخذ روله ما اعطى، وکل شیء عنده باجل مسمیٰ“

بلاشبہ یہ کریناک، اندوہناک اور جاں گسل خبر ایک عالم کی ہی نہیں پورے عالم کی ”رحلت“ کی خبر تھی، اُن کے فراق سے ہم ایک محقق سے ہی نہیں، آسمان تحقیق کے ایک نیر تاباں سے محروم ہو گئے..... ایک محدث ہی نہیں، مسند حدیث کا صدر نقشین، ہم سے بچھڑ گیا،..... ایک مصنف ہی نہیں، تصنیفی دنیا کا مایہ ناز سر تاج ہی گم کر بیٹھے،..... عالم فن رجال ہی نہیں، اس فن کے بحر کا بے نظیر شادور، حوالہ خاک ہو گیا،..... ایک خطیب ہی نہیں، گلستانِ خطابت کا شیریں نوا عندلیب خاموش ہو گیا،..... ایک مدرس ہی نہیں، مثالی کتب خانہ، زیر زمین دفن ہو گیا،..... ایک مرجع خاص و عام ہی نہیں، مراجع کا دائرہ معارف دفن ہو گیا،..... تحفظ دین کا ایک سپاہی ہی نہیں، سپہ سالار، ہم کھو چکے،..... ایک مفسر ہی نہیں، علم تفسیر کا امام نہیں رہا،..... ایک مربی ہی نہیں، سرِ اپا تربیت نظروں سے اوجھل ہو گیا،..... ایک قائد ہی نہیں، قائدین کا سربراہ چھن گیا،..... ایک شیخِ طریقت ہی نہیں، طریقت کی شناخت نہ رہے،..... تشنگانِ علوم تڑپ رہے ہیں، بحرِ علوم کے کنارے غائب ہیں،..... اصلاح کے طالب بے تاب ہیں، رہبرِ کامل نہ رہا،..... درسِ قرآن کے شیدائی بختہر ہیں، رازی زمانہ نظر نہیں آتا،..... علمِ حدیث کے محبت ترس رہے ہیں، محدثِ جلیل دکھائی نہیں دیتا،..... منبر کی نگاہیں سرِ راہ نکلی ہیں، خطیب کی تشریف آوری نہیں،..... منصفِ علم و حکمت پہ اس دلہا کی جلوہ گری نہیں جیسے بزمِ مدنی میں سنوارا گیا،..... تصنیف کا میدان آداس ہے، قلم کا شہسوار وارڈ نہیں،..... تلامذہ کی اشتیاق بھری نگاہیں گردش کر رہی ہیں، استاد کے رُخ انور کا نظارہ نہیں،..... علمِ فقہ کے پیاسے جہوم کی شکل میں ہیں، گنگوہی زمانہ نہیں،..... ذکرِ اکابر سننے کے کان ممتنی ہیں، اسلاف کے ترانے گانے والا دارِ با ”نغمہ سرا“ روٹھ گیا،..... مسلکِ اہل السنۃ یہ اعترافِ ذوقِ نقد کے حملے جاری ہیں، اس کا چاق و چوبند محافظ اٹھ گیا،..... اب نظریں ڈھونڈتی رہیں گی وہ مجالسِ جن کی خوشبو

سے کبھی مدرسہ نصرۃ العلوم اور جامع مسجد گلکھڑ کے بام و در معطر رہتے تھے،..... اب نگاہیں تلاش کرتی رہیں گی اُس رخ نور کو جس کی ایک دلی آویز مسکراہٹ سے ہجوم عم کا فور ہو جاتے تھے،..... اب آنکھیں جستجو کرتی رہیں گی اُس صدر محفل کی، جس کی ایک جنویش لب بہت سی علمی گھٹیاں سلجھا دیتی تھی،..... اب سماعتیں ترستی رہیں گی اُس شیریں آواز کو جو کانوں میں حکمتوں کا رس گھولتی رہتی تھی،..... باطل دوسوسوں سے پریشان ہونے والا ہر فرد اب تڑپے گا، اُس سپوت کی یاد میں جس کی ایک دید ہر سوال کا جواب ہوتی تھی،..... اہل حق کا ہر مناظر ہر موڑ پر یاد کرے گا اُس سراپا علم کو جس کی ذات حوالوں کا "انسائیکلو پیڈیا" تھی،..... اتحاد کے علم بردار اب صدیوں رو یاد کریں گے، اُس ہر دلعزیز شخصیت کو جس کی محفل میں اختلافات دم توڑ جاتے تھے،..... اب اُس جیسے سجدہ کناں کو سجدہ گا ہن ترستی رہیں گی،..... مسندیں تحقیق و تدریس کے اُس سر تاج کی جلوہ گری کے لیے بے تاب رہیں گی،..... درس گا ہن قال اللہ و قال الرسول کے اُس عاشق زار عند لب کے ترانوں کے لیے بے چین رہیں گی،..... منبر و محراب اُس کی حق گوئی و بیباکی کے مظاہرہ کے مشاہدہ کے لیے مضطرب رہیں گے،..... قلم و قریطاس اُس خوشگرتھتق کے تابناک حروف کے صدا منتظر رہیں گے،..... گو جز انوالہ اور لکھڑ اُس ہر دلعزیز اور ہمہ جہت دینی خدمات سر انجام دینے والے شخصیت کے گم ہونے پر زمانہ بھر سو گوار رہیں گے،..... "مدرسہ نصرۃ العلوم" کے درو دیوار جان حزیں سے اس کا بار ہا تذکرہ کرتے رہیں گے، اُس کی نضا تا ابد ان کی طرف سے مہکائی گئی خوشبو سے معطر رہے گی۔

آتی ہی رہے گی تیرے انفاس کی خوشبو گلشن تیری یادوں کا مہکتا رہے گا
 شیخ صفدر رحمہ اللہ کیا گئے!!! کہ علم و فضل کی ایک محفل اجڑ گئی،..... اصلاح کی ایک مسند ویران ہو گئی،..... تنقہ اور تدین کا ایک تابناک زمانہ گزر گیا،..... اصابت رائے اور دینی بصیرت کا ایک سرچشمہ چھن گیا،..... آسمان علم کا آفتاب عالمنا غروب ہو گیا،..... گلستان عمل کا گلاب تازہ ٹوٹ گیا،..... بزم نقد کا فروزاں چراغ گل ہو گیا،..... کتاب حکمت کا ایک روشن باب بند ہو گیا،..... تصنیف و تالیف کا ایک زریں دور بیت گیا،..... نکتہ دانی و نکتہ بینی کا ماہتاب روپوش ہو گیا،..... شوق مطالعہ و ذوق جستجو کا سدا بہار گلشن پنہاں ہو گیا۔

بلاشبہ آپ رحمہ اللہ کی زندگی کا ایک ایک لمحہ تحصیل علم، وسعت مطالعہ، احتیاق حق، ابطال باطل، فروغ دین، رد بدعات، دفاع اسلام، احیاء سنت، اطاعت الہی، عشق نبوی، حب اصحاب رسول، فقہاء سے وابستگی، محدثین سے لگاؤ، اولیاء سے عقیدت، اسلاف سے محبت، اساتذہ سے وارتگی، اصلاح خلق، تلامذہ کی صلاحیتوں کو اجاگر کرنے اور انہیں بام عروج تک پہنچانے کی مسلسل جدوجہد سے عبارت تھی۔ ان گونا گوں خوبیوں کے حامل، متنوع کمالات کے مرقع، مختلف اوصاف حسنہ کے جامع اور بہت سی صفات جلیلہ سے متصف ہونے کے باوجود اور آپ کے انداز و اقوال سے انکساری برستی، عاجزی پختی اور فروتنی، تھلکتی تھی، بے نفسی آپ پر بس تھی اور سادگی آپ پر ختم۔

بات صرف یہیں نہیں کہ علمی و ادبی گلشن سے ایک گلاب تازہ ٹوٹ گیا، جب گلستاں ہی نہ رہے تو.....؟ بات ساقی و ساغر کی ہی نہیں، جب میخانہ ہی نہ رہے تو.....؟ بات ایک محقق کے پھڑکنے کی ہی نہیں، جب کتب خانہ ہی خاک کی زینت بن جائے تو.....؟ بات ایک خوشنوا عند لب کے خاموش ہو جانے کی ہی نہیں، جب نغمہ سرائی کا انداز ہی دفن ہو جائے تو.....؟ بات ایک سنجیدہ و البیلے قلم کے رک جانے ہی کی نہیں، جب تصنیف و تالیف کی شناخت ہی گم ہو جائے تو.....؟ بات اسے اوقات کی پابند ایک شخصیت کی ہی نہیں، جب وقت کا معیار ہی نہ رہے تو.....؟ بات گرداب کی زد اور موجوں کی لپیٹ میں آجانے کی ہی نہیں، جب ناخدا ہی چھن جائے تو..... فکر کسی گم کردہ راہ کی ہی نہیں، جب رہبر کامل ہی جدا ہو چکا تو.....؟ بات اپنوں کا شیرازہ بکھر جانے کی ہی نہیں، جب شیرازہ بندی کا سرچشمہ

ہی نہ مل رہا، ہوتو.....؟ بات صرف یہ نہیں کہ علمی افتخار پر ایک ستارہ نہیں رہا، جب محفل انجمن ہی نہ رہے تو.....؟
 داغ ہی داغ نظر آتے ہیں کس طرح قلب و جگر کو دیکھوں
 نہ وہ محفل ہے نہ وہ پروانے خاک اے شیخ! سحر کو دیکھو
 آہ! اب تیرے انداز میں باطل کو کون لٹکا رہے گا؟..... عیسائیت کا قلع قمع کرنے کے لیے قلم کو حرکت کون دے
 گا؟..... رفض کے داغدار چہرے سے تقیہ کا نقاب کون سرعام لٹے گا؟..... قادیانیت کے دجل و ملیس پر مبنی محلات
 میں کون کھلبلی چمائے گا؟..... شرک و بدعت کے ایوانوں میں اب کون زلزلہ برپا کرے گا؟..... فتنہ انکار حدیث کے
 نقاب کے لیے کون ہمہ وقت کمر بستہ رہے گا؟..... سنت کے راستوں میں ممانیت کی طرف سے کھڑی کی جانے
 والی دیواروں میں دراڑیں کون ڈالے گا؟..... انکارِ فقہ اور ترکِ تہلیلہ کے خطرناک سیلاب کے آگے بند کون باندھے
 گا؟..... خود رائی اور سلف بیزاری کے تاریک راستوں میں ہدایت کے چراغ کون فروزاں کرے گا؟..... دین نبوی
 کی بنیادیں کھوکھلا کرنے والے فرامعنے سے کون بے خوف ٹکرا جائے گا؟..... دیوبندیت کی شیرازہ بندی کے لیے اب
 کون مؤثر کردار ادا کرے گا؟..... اہل سنت کی امامت کا تاج کس کے سر پہ سچے گا؟..... احناف کی وکالت کا تمغہ
 حاصل کر کے اس کی آبرو کی حفاظت کون کرے گا؟..... اسلاف کی ڈگر سے ہٹ جانے پر کس کا قلم لایخا لوفون لومہ
 لائم امصدق بن کر بے راہ روی کے پرچھے کون اڑائے گا؟..... سیدنا ابو حنیفہ کے علمی اور عملی مرتبہ اور مقام سے قوم کو
 کون روشناس کرے گا؟ اسلاف سے وابستگی اور افتخار کے چراغ کون بانٹے گا؟

کئی دماغوں کا ایک انسان میں سوچتا کہاں گیا ہے قلم کی عظمت اجڑ گئی ہے، زباں کا زور بیان گیا ہے
 بجا ہے کہ اب مدرسہ نصرۃ العلوم کے درو دیوار آہ و فغاں کریں، کہ سراپا علم و عمل اُن کا شیخ الحدیث اُن سے ٹھنڈ
 گیا،..... درست ہے کہ جامع مسجد لکھنؤ کی ایک ایک اینٹ نالہ و فریاد کرے کہ حق و صداقت کی صدائیں بلند کرنے
 والا اُس کا بے باک خطیب اور قرآن و سنت کے ترانوں سے منبر و محراب کی رونق دوبالا کرنے والا اُس کا دلربا نغمہ سرا
 اسے داغ فراق دے گیا ہے،..... حق ہے کہ آسمان کا وہ دروازہ بلکتا رہے جو اس خدا رسیدہ کے اعمالِ صالحہ کی گزرگاہ
 رہا ہے اور فلک کا وہ درجہ بھی چھین مارتا رہے، جس سے ان کا رزق اُترتا تھا،..... صحیح ہے کہ مدارس اور تحریکات کے
 سربراہان اشک بار ہوں کہ اُن کا شفیق، ہمدرد، باخدا اور دور رس سرپرست لحد کی زینت بن گیا،..... اُن کی مسند ارشاد
 پھوٹ پھوٹ کر رونے کا حق رکھتی ہے کہ یوں اس سے معرفت کے پتھرنے نہ پھوٹ سکیں گے،..... نوکِ قلم کو ماتم
 کناں ہونے کی اجازت ہے کہ اب اس سے علم و حکمت کے پھوارے نمودار نہ ہو سکیں گے،..... مریدین کی آنکھیں
 نمناک ہونے میں حق بجانب ہیں کہ شاید بہت سے سال و ماہ کی گردش سے بھی ان کا شیخِ کامل نہ پا سکیں،..... ان
 کی جلوہ گاہیں، خواب گاہیں، عمدہ گاہیں بجا طور پر تڑپ سکتی ہیں، سسک سکتی ہیں کہ اب انہیں انوارات کا مشاہدہ
 کہاں نصیب، حلاوتوں کی چشیدگی کہاں میسر.....

حضرت امام اہل سنت کی زیارت کا شوق تو اس زمانہ سے اٹھڑا یاں لے رہا تھا جب میں ابتدائی کلاسوں میں تھا
 در حضرت کی کتب سے استفادہ کر رہا تھا، مگر زیارت سے شرف یاب ہونے کی سعادت فراغت کے دوسرے سال
 ہوئی۔ 1425ھ کے شش ماہی امتحان کی تعطیلات میرے لیے انتہائی خوشگوار اور یادگار ہیں، مفتی راشد مبارک
 پوری، مفتی محمد معادیہ کی معیت میں بہاولپور سے حضرت کی زیارت کے لئے گکھڑ پہنچے، قاری ساجد صاحب نے
 زیارت کروائی، میں نے ”بے خود“ ہو کر حضرت کے ہاتھ چوم لئے، جی ہاں! وہی ہاتھ جنہوں نے ہر باطل قلعہ میں
 شکاف کیے، مگر ابی کی بنیاد کو کھوکھلا کیا، تلمیس کے ہر پیرا ہن کے نیچے ادھیڑے، ضلالت کے ہر گولے کو پیوند خاک

کیا، دجل کی ہر عمارت پر تازہ توڑ حملے کیے ہیں۔

وہ نشتر زبان حق جہاں جہاں بھی چل گیا

مریض کفر و دجل کا غلیظ خوں نکل گیا

حضرت صاحب فراش تھے، میں کبھی خوشی سے پھول جاتا کہ زندگی میں خیر القرون کی ایک یادگار کا جلوہ ہے اور کبھی افسردہ ہوتا کہ میں تب پہنچا جب اس بزم سے رخصت کا سماں تھا

اجازت حدیث کی خواہش کا اظہار کیا تو دریافت فرمایا کہ ”کس مدرسہ سے فراغت ہے؟“ ”جامعہ مدنیہ بہاولپور“ کا بتایا، تو مولانا غلام مصطفیٰ رحمہ اللہ اور اُن کے بچوں کے احوال دریافت فرمائے، پھر اجازت حدیث کی سند عنایت فرمادی، حضرت کی زیارت اور اُن کی گفتگو سننے کا یہ پہلا موقع تھا، جس کی حلاوت آج تک محسوس ہوتی ہے، اُس کے بعد پھر متعدد بار حضرت کی زیارت کی سعادت حاصل کرتا رہا، جب بھی لاہور گوجرانوالہ جانے کا اتفاق ہوتا حضرت کی زیارت کے بغیر واپس نہ آتا، آخری بار حضرت کی زیارت جمادی الاخریٰ 1428ھ جمعہ کے دن ہوئی، مولانا حافظ عبدالحق خان بشیر مدظلہ کے صاحبزادہ مولوی احسن صاحب نے ملاقات کرائی، مولانا ثناء اللہ سعد شجاع آبادی بھی ساتھ تھے، اس موقع پر حضرت سے چند سوالات بھی احسن صاحب کی وساطت سے کیے، مثلاً حضرت سے اُن کے اساتذہ کے متعلق پوچھا کہ کس سے زیادہ محبت ہے؟ فرمایا سب سے محبت ہے، حضرت مدنی رحمہ اللہ کا نام بھی لیا، اپنی فراغت کا سال اور گرفتاریوں کے متعلق بھی بتایا، میں نے پوچھا کہ اگر حضرت کو اللہ تعالیٰ صحت دے تو کیا کرنا پسند فرمائیں گے؟ فرمایا ”چھوٹی کتاہیں پڑھاؤں گا“ میں نے پوچھا کون سی کتب؟ فرمایا ”منطق، نحو، ادب“ میں نے عرض کیا چھوٹی کتب پڑھانے کی کیا وجہ؟ فرمایا ”بس، شوق ہے“، کیا کیسے اس بلند ہمتی کا کہ تقریباً نصف صدی پوری آب و تاب کے ساتھ مسند حدیث پر جلوہ گر رہنے والا شخص چھوٹی کتب پڑھانے کا شائق اور مبتدی طلبہ کی استعداد کو پروان چڑھانے کے لیے فکرمند ہے، اور ذرا بھی عار نہیں، اور ایک ہم ہیں کہ معمولی حرف شناسی سے بھی شیخ الحدیث بننے کا شوق چرانے لگتا ہے اور چھوٹی کتب کی تدریس اپنے منصب کی توہین محسوس ہوتی ہے۔

چہ نسبت خاک را با عالم پاک

حضرت رحمہ اللہ کو اللہ تعالیٰ نے غضب کا حافظ عطا فرمایا تھا، مولانا فضل الرحمن دھرم کوٹی (شیخ الحدیث: جامعہ صدیقیہ، بہاولپور) فرماتے ہیں کہ ”ایک بار ہم مولانا محمد امین ادا کاڑوی رحمہ اللہ کی رحلت کے بعد حضرت کی خدمت میں حاضر ہوئے، تاکہ ”اتحاد اہل السنۃ والجماعۃ“ کی سرپرستی قبول فرمانے کی گزارش کریں، حضرت نے مجھ سے نام پوچھا، میں نے بتایا معاہدہ اُٹھے ”آپ وہی ہیں جو ”صلوٰۃ الرسول“ پر تقریباً لکھوانے کے لئے آئے تھے؟“ میں نے تصدیق کی، پھر میں نے حساب لگایا تو اس واقعہ کو سترہ برس گزر چکے تھے، حضرت کی یادداشت پر میں ششدر رہ گیا۔ مسکلی تھک میں آپ کی کتب شاہد ہیں، نمونہ کے طور پر ایک واقعہ بھی پیش خدمت ہے۔ بہاولپور شیخ الاسلام سیمینار کے موقع پر تشریف لائے تو جامعہ عثمانیہ رحیم یار خان کے مولانا یوسف صاحب نے بھی اپنے مدرسہ کے لیے وقت لے لیا اور پورے رحیم یار خان کو بیٹروں، وال چاکنگ اور اشتہارات سے سجادیا، مگر حضرت نے جانے سے اس لیے انکار کر دیا کہ مولانا یوسف صاحب نے ”عقیدہ حیات النبی“ کی اس تحریر پر دستخط کرنے سے انکار کر دیا تھا جو حضرت کی لکھوائی ہوئی تھی۔

..... اتباع سنت کے جذبہ سے بھی آپ سرشار تھے، بلکہ اتباع شریعت آپ کی فطرت بن چکی تھی، مولانا سید معاویہ شاہ صاحب بخاری (بن سید ابو ذر شاہ صاحب) نے ایک ملاقات میں فرمایا کہ ”میں مولانا سرفراز خان صاحب سے بہت متاثر ہوں“، کہنے لگے ”میں ایک بار حضرت کی خدمت میں حاضر ہوا، حضرت نے میرے احوال،

شادی اور بچوں کے متعلق پوچھا تو الفاظ بھی وہی استعمال کیے جو سنت سے ثابت ہیں۔

..... اردو اب میں بھی آپ کو یہ طویل حاصل تھا، ایک جھلک ملاحظہ ہو! اپنی بے نظیر تالیف آنکھوں کی ٹھنڈک میں فریق مخالف کے دلائل کاردار کرتے ہوئے سرخیان قائم کرتے ہیں، فریق مخالف کا پہلا استدلال اور اس کا پس منظر، دوسری دلیل اور اس کا حال، تیسری دلیل اور اس کا بیان، چوتھی دلیل اور اس کا بطلان، پانچویں دلیل اور اس کی زدید، چھٹی دلیل کی حقیقت، ساتویں دلیل کا حشر، آٹھویں دلیل کا انجام، نویں دلیل کا ابطال، دسویں دلیل کاردار، گیارہویں دلیل کی ماہیت، بارہویں دلیل کا جواب، تیرہویں دلیل کی مدافعت، چودہویں دلیل پر ایراد، پندرہویں دلیل کا ازالہ، سولہویں دلیل کا دفعیہ، سترہویں دلیل کا دفاع، اٹھارہویں دلیل کا قلع قمع۔

حضرت کو جو اکابر و معاصرین کا اعتماد حاصل ہے وہ ان تصدیقات و تقریظات سے واضح ہے جو آپ کی کتب پر ثبت ہیں۔ دو شہادتیں ملاحظہ ہوں.....

اکابر میں سے حضرت قاری محمد طیب قاسمی رحمہ اللہ تحریر فرماتے ہیں.....

”رسالہ کی وقعت و عظمت کے لیے یہ کافی ہے کہ وہ مولانا سرفراز خان صاحب کی تالیف ہے جو اپنی محققانہ اور معتدلانہ طرز تالیف میں معروف ہیں۔“ [تسکین الصدور 20]

اور معاصرین میں سے حضرت مولانا مفتی محمد تقی عثمانی مدظلہ قمر طراز ہیں.....

”آجناب کی ہر تالیف ہم جیسے طالب علموں کے لیے علمی مواد کا گراں قدر ذخیرہ ہوتی ہے، اس لیے احقر نے بڑے اہتمام سے آجناب کی تقریباً تمام تالیفات جمع کی ہوئی ہیں“

مزید لکھتے ہیں کہ

”حضرت مولانا محمد سرفراز خان صفدر اپنے علم و فضل اور تحقیقی ذوق کے لحاظ سے ہمارے ملک کی قیمتی متاع ہیں، انہوں نے اپنے قلم سے دین کی جو خدمات انجام دی ہیں اور مسلک حق کے اثبات اور عہد حاضر کے مختلف مکاتب فکر پر جو عالمانہ تنقیدیں فرمائی ہیں وہ ہمارے علمی اور دینی لٹریچر کا بہت بڑا سرمایہ ہیں، مولانا کا اسلوب یہ ہے کہ وہ جو بات کہتے ہیں اس کی پشت پر مستند حوالوں کا ایک بڑا ذخیرہ ہوتا ہے اور ان کی کتاب کا ہر صفحہ ان حوالوں سے سجا ہوا ہوتا ہے۔ [الکلام المفید]

حضرت کے مطالعہ کی وسعت کی ایک تصویر دیکھنے کے لئے حضرت کی مایہ ناز تالیف ”تسکین الصدور“ سے ایک چیلنج ملاحظہ کیا جاسکتا ہے جو اپنے لا جواب ہونے کا لوبا آج بھی منوار ہا ہے اور مماثلت کے اکابر و اصاغر سرتوڑ کو شش کے باوصف آج تک اس کا جواب دینے سے بے بس اور عاجز ہیں، حضرت رقم طراز ہیں۔

”بلاخوف تردید یہ بات کہی جاسکتی ہے کہ تقریباً 1374ھ تک اہل السنۃ والجماعۃ کا کوئی فرد کسی بھی فقہی مسلک سے وابستہ دنیا کے کسی خطے سے اس کا قائل نہیں رہا، آنحضرت صلی اللہ علیہ وسلم (اور اسی طرح دیگر انبیاء کرام علیہم الصلوٰۃ والسلام) کی روح مبارک کا جسم اطہر سے قبر شریف میں کوئی تعلق اور اتصال نہیں اور آپ عند القبر صلوٰۃ و سلام کا سماع نہیں فرماتے، کسی اسلامی کتاب میں عام اس سے کہ وہ کتاب حدیث و تفسیر کی ہو یا شرح حدیث و فقہ کی، علم کلام کی ہو یا علم تصوف و سلوک کی، سیرت کی ہو یا تاریخ کی، کہیں صراحت کے ساتھ اس کا ذکر نہیں کہ آپ کی روح مبارک کا جسم اطہر سے کوئی تعلق اور اتصال نہیں اور یہ کہ آپ عند القبر صلوٰۃ و سلام کا سماع نہیں فرماتے، ”من ادعیٰ خلافہ فعلیہ البیان ولا یمکنہ ان شاء اللہ تعالیٰ الیٰ یوم البعث والحزاء والمیزان“ [تسکین 290]

الغرض آپ اپنی ذات میں انجمن تھے، ہر میدان میں آپ نے نمایاں خدمات سر انجام دی ہیں، تدریس کا میدان ہو یا تصنیف و تالیف کا، خطابت کا میدان ہو یا امامت کا، جہاد کا میدان ہو یا تبلیغ کا، دفاع اسلام، احیاء سنت کا میدان ہو یا تدرید فرق باطلہ و ضالہ کا۔ تجریکات کا میدان ہو یا تصوف کا، ہر میدان میں آپ نامور شہسوار کی صورت میں شریک رہے ہیں۔ علم تفسیر پر عبور ایسا کہ اپنے شیخ مولانا حسین علی رحمہ اللہ کی تصویر پیش کریں، علم حدیث و فقہ کی جامعیت پر نظر کریں تو آپ میں امام طحاوی رحمہ اللہ کی جھلک محسوس ہوتی ہے۔ مسند ارشاد پر جلوہ گری اور رد بدعات میں نمایاں کردار شیخ احمد سرہندی رحمہ اللہ کا زمانہ یاد دلاتا ہے، اسماء الرجال پر نگہری نظر علامہ ذہبی رحمہ اللہ کا نقش پیش کرتے رہے، توت حافظہ دیکھیں تو مولانا انور شاہ شمیمی رحمہ اللہ کی شبیہ معلوم ہوتے ہیں، تعلیمی اور تحریری زندگی میں پیش آنے والی طلاطم خیر موعیں آپ کے عزائم میں تزلزل پیدا نہ کر سکیں اور استقلال میں حضرت مدنی رحمہ اللہ کے مثیل دکھائی دیتے رہے، وقت کی پابندی دیکھ کر لوگ مولانا ظفر علی خان کی مثال پیش کرنا بھول گئے، بے باکی اور شجاعت کے چشم دید گواہ آج بھی لکھنؤ کے سینکڑوں عوام موجود ہیں، اپنی ہر بات پر حوالہ جات کا انبار لگا دینا آپ کا امتیازی نشان اور اکابر پر بے لچک اعتماد آپ کا خصوصی وصف ہے، سیاسی سوجھ بوجھ میں مفتی کفایت اللہ دہلوی رحمہ اللہ کے وارث قرار پاتے ہیں، تصنیف و تالیف کی مسند پر بیٹھتے ہیں تو حضرت تھانوی رحمہ اللہ کی جانشینی کے منصب پر فائز محسوس ہوتے ہیں، علم کلام پر قلم اٹھاتے ہیں تو حضرت نانوتوی رحمہ اللہ کا چہرہ نظروں میں گھوم جاتا ہے، فتویٰ نویسی کے میدان میں اترتے ہیں تو حضرت گنگوہی رحمہ اللہ کا تفقہ جھلکتا ہے، آپ کی اولاد کی طرف نگاہ اٹھے تو شاہ ولی اللہ رحمہ اللہ کی مثال سامنے ہوتی ہے، اگر شاگردوں پر نظر پڑے تو شیخ الہند رحمہ اللہ کا نمونہ پیش ہوتا ہے۔ حضرت نے سیاست کی برخاروادی میں بھی قدم رکھا مگر بقول کیفی مرحوم

ہم نے بھی طے کی ہیں راہ عشق کی منزلیں
لیکن بچے ہوئے روش عام سے رہے

آخر میں اپنے مضمون کو انہی الفاظ پر ختم کرتا ہوں جو حضرت مولانا قاری محمد طیب قاسمی رحمہ اللہ نے حضرت مدنی رحمہ اللہ کے متعلق فرمائے، کیونکہ شیخ صفدر رحمہ اللہ ان کا کامل مصداق دکھائی دیتے ہیں:

”وقار میں کوہ گراں،..... تواضع میں مشبہ خاک،..... دلداری میں لطیف یانی،..... بغض فی اللہ میں آتش مجسم،..... سخاوت میں باریک ہوا،..... شجاعت قلب میں آہن،..... بھاری بھر کم ہونے میں وزن دار قطعہ زمین،..... خود داری میں بلند آسمان،..... جلوت میں نمایاں،..... خلوت میں نہاں،..... قلب میں سب سے الگ،..... قالب میں سب کے ساتھ،..... عالم جلوت نشین،..... صوفی خلوت نشین،..... مدرسہ میں مدرس،..... خانقاہ میں شیخ،..... سیاست میں سپاسی،..... میدان میں مرد مجاہد،..... فقیروں میں درویش،..... عوام میں لیڈر،..... خواص میں مقتدا،..... وزراء میں مشیر،..... غرض ہر میدان میں امتیازی شان کے ساتھ موجود، مگر سب شانوں میں تعلق مع اللہ بدستور اور خلوت اور انجمن کا صحیح مصداق.....“

ع یو بہم کس نے کئے ساغرو سنداں دونوں

☆☆☆